

2. தலைப்பு 2 – பிரதம அமைச்சர் அலுவலகம்

2.1 கணக்காய்வின் நோக்கெல்லை

பிரதம அமைச்சர் அலுவலகத்தின் 2013 திசெம்பர் 31 இல் முடிவடைந்த ஆண்டிற்கான நிதிஅறிக்கைகள், இணக்க கூற்றுக்கள், ஏடுகள், பதிவேடுகள் மற்றும் ஏனைய அறிக்கைகள் என்பவற்றை உள்ளடக்கிய ஒதுக்கீட்டுக் கணக்கு இலங்கை சனநாயக சோசலிசக் குடியரசு அரசியலமைப்பின் 154(1) ஆம் உறுப்புரையிலுள்ள ஏற்பாடுகளின் கீழ் கணக்காய்வு செய்யப்பட்டன. மீளாய்வாண்டிற்கான முகாமைத்துவக் கணக்காய்வு அறிக்கை 2014 செப்டெம்பர் 18 ஆந் திகதி பிரதமரின் செயலாளரிற்கு வழங்கப்பட்டது. கணக்குகள் மற்றும் இணக்கக் கூற்றுக்கள் தொடர்பான கணக்காய்வு அவதானிப்புக்கள், கருத்துரைகள், காண்புகள் என்பன கணக்காய்விற்காகச் சமர்ப்பிக்கப்பட்ட கணக்குகள் மற்றும் இணக்கக்கூற்றுக்கள் தொடர்பான மீளாய்வு, கொடுக்கல் வாங்கல் மாதிரிகள் மீதான தெரிவுச் செவ்வை பார்த்தல் என்பவற்றின் அடிப்படையில் எழுந்தனவேயாகும். அம் மீளாய்வினதும் செவ்வைபார்த்தலினதும் நோக்கெல்லை, பரப்பு என்பன எனக்குகிடைக்கப் பெற்றுள்ள பதவியணியினர் ஏனைய வளங்கள், காலம் என்பவற்றின் வரையறைக்குட்பட்டு இயலுமான அளவில் விரிவானதோர் கணக்காய்வினை மேற்கொள்ளக் கூடிய வகையில் தயாரிக்கப்பட்டதாகும்.

2.2 கணக்குகள் மற்றும் இணக்க கூற்றுக்கள் தொடர்பாக பிரதான கணக்கீட்டு உத்தியோகத்தரின் பொறுப்பு

ஒதுக்கீட்டுக் கணக்கு இலங்கை சனநாயக சோசலிசக் குடியரசு அரசியலமைப்பின் 148, 149, 150 மற்றும் 152 ஆம் உறுப்புரைகள், ஏனைய நியதிச்சட்ட ஏற்பாடுகள், பொது நிதி மற்றும் நிர்வாக ஒழுங்குவிதிகள் என்பவற்றிற்கு இணங்க பேணுதல், தயாரித்தல், நியாயமாகச் சமர்ப்பித்தல் என்பன பிரதம கணக்கீட்டு உத்தியோகத்தரின் பொறுப்பாகும். மோசடிகள் அல்லது தவறுகளின் காரணமாக ஏற்படக் கூடிய பொருண்மையான பிறழ் கூற்றுக்களிலிருந்து விடுபட்ட கணக்குகளையும் இணக்கக் கூற்றுக்களையும் தயாரித்தல் மற்றும் நியாயமாகச் சமர்ப்பித்தலுக்குரிய உள்ளகக் கட்டுப்பாடுகளைத் திட்டமிடல், அமுலாக்குதல், செயற்படுத்துதல் என்பன இப்பொறுப்பில் உள்ளடங்குகின்றன.

2.3 கணக்காய்வு அவதானிப்புகள்

2013 திசெம்பர் 31 இல் உள்ளவாறான நிதி அறிக்கைகள் மற்றும் ஏடுகளின் பிரகாரம் பிரதம அமைச்சர் அலுவலகத்தின் ஒதுக்கீட்டுக் கணக்கு மற்றும் இணக்கக் கூற்றுக்கள் இங்கே (அ) தொடக்கம் (ஆ) வரை காண்பிக்கப்பட்டுள்ள பொது அவதானிப்புகள் மற்றும் 2.4 தொடக்கம் 2.6 வரையான பந்திகளில் குறிப்பிடப்பட்ட பிரதான கணக்காய்வு அவதானிப்புகளைத் தவிர்த்து திருப்திகரமாகத் தயாரிக்கப்பட்டுள்ளன என்பது அவதானிக்கப்பட்டது.

(அ) பாதீட்டு முரண்

08 செலவின விடயங்களுக்காக ரூபா 19,600,000 கூட்டுத்தொகையான மிகை ஏற்பாடு செய்யப்பட்டதன் காரணமாக நிதி ஏற்பாட்டினைப் பயன்படுத்தியதன் பின்னர் சேமிப்பானது ரூபா 12,502,997 ஆக இருந்தது. அந்த சேமிப்பு செலவின விடயங்களுக்குரிய தேறிய நிதி ஏற்பாட்டின் 35 சதவீதத்திற்கும் 100 சதவீதத்திற்கும் இடைப்பட்ட வீச்சில் காணப்பட்டது.

(ஆ) அரசாங்க உத்தியோகத்தர்களுக்கான முற்பணக் கணக்கு தொடர்பான இணக்கக் கூற்று

00201 ஆம் விடய இலக்க முற்பணக் கணக்கு தொடர்பான 2013 திசெம்பர் 31 ஆந் திகதியில் உள்ளவாறான இணக்கக் கூற்றின் பிரகாரம் அத்திகதியில் அறவீடுகள் நிலுவையாக இருந்த மீதிகளின் கூட்டுத்தொகை ரூபா 38,836 ஆக இருந்ததுடன், அந்த நிலுவையாக இருந்த மீதிகளை அறவீடு செய்வதற்கு அலுவலகம் தவறியிருந்தது.

2.4 சொத்துக்கள் முகாமைத்துவம்

தீர்க்கப்படாத பொறுப்புகள்

2013 ஆகஸ்ட், செப்டெம்பர், நவம்பர் மற்றும் திசெம்பர் போன்ற மாதங்களுக்குரிய 2014 ஆம் ஆண்டின் போது தீர்க்கப்பட்ட ரூபா 3,072,070 கூட்டுத்தொகையான பொறுப்புகள், ஒதுக்கீட்டுக் கணக்கின் பொறுப்புகள் தொடர்பான கூற்றில் காண்பிக்கப்பட்டிருக்கவில்லை.

2.5 நட்டங்களும் சேதங்களும்

“விசம்பாய” உத்தியோகபூர்வ இல்லத்திலும் பிரதமர் அலுவலகத்திலும் மின் கட்டணப் பட்டியல் உரிய திகதியில் செலுத்தாமையினால் மீளாய்வாண்டில் முறையே ரூபா 25,921 மற்றும் ரூபா 107,074 ஆக ரூபா 132,995 கூட்டுத்தொகையான தண்டப் பணம் செலுத்தப்பட்டிருந்தது.

2.6 மனிதவள முகாமைத்துவம்

அங்கீகரிக்கப்பட்ட பதவியணியினரும் உள்ளபடியான பதவியணியினரும்

2013 திசம்பர் 31 இல் உள்ளவாறான பதவியணியினர் தொடர்பான நிலைமை பின்வருமாறு இருந்தது.

<u>ஊழியர் வகை</u>	<u>அங்கீகரிக்கப்பட்ட பதவியணியினர்</u>	<u>உள்ளபடியான பதவியணியினர்</u>	<u>வெற்றிடங்களின் எண்ணிக்கை</u>
(i) சிரேஷ்ட நிலை	14	12	02
(ii) மூன்றாம் நிலை	05	04	01
(iii) இரண்டாம் நிலை	45	41	04
(iv) ஆரம்ப நிலை	67	66	01
மொத்தம்	131	123	08

மீளாய்வாண்டின் இறுதியளவில் 08 வெற்றிடங்களை நிரப்புவதற்கான நடவடிக்கை எடுக்கப்பட்டிருக்கவில்லை.